



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Awla Manja)

17 ta' Lulju 2014\*

“Leġislazzjoni fiskali — Libertà ta' stabbiliment — Taxxa nazzjonali fuq il-profitti — Tassazzjoni ta' gruppi — Tassazzjoni tal-attività ta' stabbilimenti permanenti barranin ta' kumpanniji residenti — Prevenzjoni ta' taxxa doppja permezz tal-imputazzjoni tat-taxxa (metodu ta' imputazzjoni) — Integrazzjoni mill-ġdid ta' telf imnaqqas precedentement fil-każ ta' trasferiment tal-istabbiliment permanenti lil kumpannija tal-istess grupp li fir-rigward tagħha l-Istat Membru inkwistjoni ma jeżerċitax il-poter ta' tassazzjoni tiegħu”

Fil-Kawża C-48/13,

li għandha bhala sugġett talba għal deċiżjoni preliminari skont l-Artikolu 267 TFUE, imressqa mill-Østre Landsret (qorti tal-appell tar-reġjun tal-Lvant, id-Danimarka), permezz ta' deċiżjoni tat-22 ta' Jannar 2013, li waslet fil-Qorti tal-Ġustizzja fit-28 ta' Jannar 2013, fil-proċedura

**Nordea Bank Danmark A/S**

vs

**Skatteministeriet,**

IL-QORTI TAL-ĠUSTIZZJA (Awla Manja),

komposta minn V. Skouris, President, K. Lenaerts, Viċi President, A. Tizzano, R. Silva de Lapuerta, M. Ilešič, E. Juhász u A. Borg Barthet, Presidenti ta' Awla, A. Rosas, J. Malenovský, J.-C. Bonichot (Relatur), C. Vajda, S. Rodin u F. Biltgen, Imħallfin,

Avukat Ġenerali: J. Kokott,

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ipprezentati:

- għal Nordea Bank Danmark A/S, minn H. Hansen, avukat,
- għall-Gvern Daniż, minn V. Pasternak Jørgensen, bhala aġent, assistita minn K. Lundgaard Hansen, avukat,
- għall-Gvern Ġermaniż, minn T. Henze u K. Petersen, bhala aġenti,
- għall-Gvern Olandiż, minn M. Bulterman u J. Langer, bhala aġenti,

\* Lingwa tal-kawża: id-Daniż.

— għall-Gvern Awstrijak, minn A. Posch, bħala aġent,  
— għall-Kummissjoni Ewropea, minn W. Roels u C. Barslev, bħala aġenti,  
— għall-Autorité de surveillance AELE, minn X. Lewis, G. Mathisen u A. Steinarsdóttir, bħala aġenti,  
wara li semgħet il-konklużjonijiet tal-Avukat Ġenerali, ipprezentati fis-seduta tat-13 ta' Marzu 2014,  
tagħti l-preżenti

### Sentenza

- 1 It-talba għal decizjoni preliminari tirrigwarda l-interpretazzjoni tal-Artikoli 49 TFUE u 54 TFUE, kif ukoll tal-Artikoli 31 u 34 tal-Ftehim dwar iż-Żona Ekonomika Ewropea, tat-2 ta' Mejju 1992 (ĠU Edizzjoni Speċjali bil-Malti, Kapitolu 11, Vol. 52, p. 3, iktar 'il quddiem il-“Ftehim ŻEE”), li jikkoncernaw il-libertà ta' stabbiliment.
- 2 Din it-talba giet ipprezentata fil-kuntest ta' proċeduri mressqa minn Nordea Bank Danmark A/S (iktar 'il quddiem “Nordea Bank”), kumpannija rregolata mid-dritt Daniż, kontra decizjonijiet tal-iSkatteministeriet li jintegraw mill-ġdid fil-valur taxxabli tagħha t-telf li kien precedentement tnaqqas fir-rigward ta' ċerti stabbilimenti permanenti barra mill-pajjiż.

### Il-kuntest ġuridiku

#### *Id-dritt internazzjonali*

- 3 L-Artikolu 7(1) tal-Konvenzjoni tal-pajjiżi Nordiċi dwar il-prevenzjoni tat-taxxa doppja fil-qasam tat-tassazzjoni tad-dhul u tal-kapital, konkluzja f'Helsinki fit-23 ta' Settembru 1996 (SopS 26/1997, iktar 'il quddiem il-“Konvenzjoni Nordika”) jipprovdi:

“Il-profitti ta' impriża fi Stat kontraenti jistgħu jiġu ntaxxati biss f'dak l-Istat, sakemm l-impriża ma teżercita l-attività tagħha fl-Istat kontraenti l-iehor permezz ta' stabbiliment permanenti li jkun jinsab hemmhekk. Fil-każ li l-impriża teżercita l-attività tagħha b'dan il-mod, il-profitti tal-impriża għandhom jiġu ntaxxati fl-Istat l-iehor iżda biss sa fejn huma jkunu imputabbli lil dan l-istabbiliment permanenti.”

- 4 Skont l-Artikolu 25 ta' din il-konvenzjoni, l-Istati kontraenti għażlu li jinnewtralizzaw it-taxxa doppja tal-istabbilimenti permanenti skont il-metodu “tal-imputazzjoni”. Għal dan il-għan, l-Istat ta' residenza tal-impriża jawtorizza tnaqqis f'ammont ekwivalenti għat-taxxa fuq id-dhul imhallsa fl-Istat sors.

#### *Id-dritt Daniż*

- 5 Skont il-legiżlazzjoni Daniża applikabbli għall-kawża prinċipali, għad-determinazzjoni tad-dhul taxxabli tagħha, kull kumpannija residenti hadet regolarment inkunsiderazzjoni l-profitti u t-telf tal-istabbilimenti permanenti tagħha li jinsabu barra mill-pajjiż.
- 6 Fil-każ ta' trasferiment totali jew parzjali tal-attività ta' stabbiliment permanenti lil terz jew lil kumpannija oħra tal-istess grupp, kumpannija Daniża kienet intaxxata fuq il-profitti jew it-telf fir-rigward tal-attiv relatat mal-attività ttrasferita, inkluż attiv immaterjali mhux imnizzel fil-kontabbiltà.

7 Għal dan il-għan, l-attiv ittrasferit kellu jiġi evalwat skont il-valur tas-suq tiegħu, b'applikazzjoni tal-Artikolu 2 tal-Liġi dwar l-evalwazzjoni tat-taxxa fuq id-dhul tal-Istat (lov om påligningen af indkomstskat til staten “ligningsloven”, iktar 'il quddiem il-“ligningslov”), li, fil-verżjoni applikabbli għall-kawża prinċipali, kien jipprovdi:

“Il-persuni taxxabbli li:

- 1) huma kkontrollati minn persuni fiżiċi jew ġuridiċi,
- 2) jikkontrollaw persuni ġuridiċi,
- 3) huma affiljati ma' persuna ġuridika,
- 4) għandhom stabbiliment permanenti stabbilit barra mill-pajjiż, jew
- 5) huma persuni fiżiċi jew ġuridiċi barranin bi stabbiliment permanenti fid-Danimarka

għandhom, meta jikkalkolaw id-dhul taxxabbli tagħhom, japplikaw prezzijiet u kundizzjonijiet għat-tranzazzjonijiet kummerċjali jew finanzjarji mal-persuni fiżiċi u ġuridiċi u stabbilimenti permanenti msemmija iktar 'il fuq (tranzazzjonijiet ikkontrollati) skont dak li kien jinkiseb kieku t-tranzazzjonijiet ġew konkluzi ma' partijiet li ma humiex relatati magħhom.”

8 L-Artikolu 33 D(5) tal-ligningslov, applikabbli għall-kawża prinċipali, kien jipprovdi kif ġej:

“Fil-każ ta' trasferiment totali jew parzjali ta' stabbiliment permanenti li jinsab f'pajjiż barrani, fil-Gżejjer Faeroe jew fil-Groenlandja, lil kumpannija li tiffirma parti mill-istess grupp [...], it-telf imnaqqas li ma kienx ikkumpensat minn qligħ sussegwenti, għandu jittiehed inkunsiderazzjoni wkoll fid-dikjarazzjoni tad-dhul taxxabbli indipendentement mill-metodi użati għall-irkupru ta' taxxi. [...]”

### **Il-kawża prinċipali u d-domanda preliminari**

9 Nordea Bank għandha s-sede tagħha fid-Danimarka.

10 Bejn l-1996 u l-2000, hija eżercitat attivitajiet bankarji bl-imnut fil-Finlandja, fl-Isvezja u fin-Norveġja permezz ta' stabbilimenti permanenti deficitarji u għaldaqstant naqqset legalment it-telf mid-dhul taxxabbli tagħha fid-Danimarka.

11 Fl-2000, l-attivitajiet ta' dawn l-istabbilimenti permanenti ġew irristrukturati: l-uffiċċji tagħhom ingħalqu, il-klijenti tagħhom ingħataw il-possibbiltà jzommu l-kontijiet tagħhom b'kundizzjonijiet identiċi għal dawk tas-sussidjarji ta' Nordea Bank fl-istess Stati u nofs il-persunal ġie impjegat minn dawn is-sussidjarji jew minn kumpanniji oħra lokali tal-istess grupp.

12 Skont id-dikjarazzjonijiet tal-qorti tar-rinviju, li ma ġewx ikkontestati mill-partijiet fil-kawża prinċipali, din it-tranzazzjoni tixbah trasferiment parzjali tal-attivitajiet li fir-rigward tagħhom ir-Renju tad-Danimarka eżercita l-poteri ta' tassazzjoni tiegħu, lil kumpanniji fl-istess grupp li fir-rigward tagħhom huwa ma kienx jeżercita tali poteri.

13 Billi applika l-Artikolu 33 D(5) tal-ligningslov, is-Skatteministeriet integra mill-ġdid fil-profitti taxxabbli ta' Nordea Bank, it-telf li kien tnaqqas preċedentement fir-rigward ta' attivitajiet ittrasferiti, li ma kinux ġew ikkumpensati bi profitti sussegwenti.

- 14 Peress li Nordea Bank ikkunsidrat li din l-integrazzjoni mill-ġdid kienet tmur kontra l-libertà ta' stabbiliment, Nordea Bank ipprezentat ilment quddiem il-Landsskatteretten (Kummissjoni Nazzjonali Fiskali), u sussegwentement ikkontestat iċ-ċaħda ta' din tal-aħħar quddiem l-Østre Landsret.
- 15 F'dawn iċ-ċirkustanzi, l-Østre Landsret iddeċidiet li tissospendi l-proċeduri u li tagħmel id-domanda preliminari segwenti lill-Qorti tal-Ġustizzja:

“L-Artikolu 49 TFUE flimkien mal-Artikolu 54 TFUE (li qabel kienu l-Artikolu 43 u l-Artikolu 48 KE), kif ukoll l-Artikolu 31 tal-Ftehim ŻEE flimkien mal-Artikolu 34 tiegħu jipprekludu lil Stat Membru, li ppermetta li kumpannija residenti tnaqqas b'mod regolari t-telf sostnut minn stabbiliment permanenti li jinsab fi Stat Membru ieħor, milli jinkorpora mill-ġdid mad-dhul taxxabbli tal-imsemmija kumpannija t-telf kollu tal-istabbiliment permanenti (sa fejn dan ma ġiex paċut bi profitti fis-snin sussegwenti) meta l-istabbiliment permanenti ma jibqax jeżisti minhabba l-fatt li parti mill-attivitajiet tiegħu kienet ġiet ittrasferita lil kumpannija li tiffirma parti mill-istess grupp u li hija stabbilita fl-istess Stat Membru tal-istabbiliment permanenti, u meta l-possibilitajiet kollha tat-teħid inkunsiderazzjoni tal-imsemmi telf għandhom jiġu meqjusa bħala eżawriti?”

### Fuq id-domanda preliminari

- 16 Permezz tad-domanda tagħha, il-qorti tar-rinviju essenzjalment tistaqsi jekk l-Artikoli 49 TFUE u 54 TFUE kif ukoll l-Artikoli 31 u 34 tal-Ftehim ŻEE jipprekludux leġislazzjoni ta' Stat Membru li tipprovi li, fil-każ ta' trasferiment minn kumpannija residenti ta' stabbiliment permanenti li jinsab fi Stat Membru ieħor jew fi Stat kontraenti ieħor taż-ŻEE, lil kumpannija mhux residenti tal-istess grupp, it-telf li kien tnaqqas preċedentement fir-rigward tal-istabbiliment ittrasferit jiġi integrat mill-ġdid fil-profitt taxxabbli tal-kumpannija ċedenti.
- 17 Il-libertà ta' stabbiliment, li l-Artikolu 49 TFUE jirrikonoxxi liċ-ċittadini tal-Unjoni Ewropea, tinkludi d-dritt li dawn ikollhom aċċess u jeżerċitaw attivitajiet ta' persuna li taħdem għal rasha kif ukoll li jwaqqfu u li jmexxu imprizi, taħt l-istess kundizzjonijiet bħal daww stabbiliti fid-dritt tal-Istat Membru fejn isehh tali stabbiliment. Din timplika, skont l-Artikolu 54 TFUE, fir-rigward tal-kumpanniji stabbiliti skont il-leġislazzjoni ta' Stat Membru u li jkollhom l-uffiċċju rreġistrat jew it-tmexxija ċentrali jew is-sede prinċipali tagħhom ġewwa l-Unjoni, id-dritt li jeżerċitaw l-attività tagħhom fl-Istat Membru kkonċernat permezz ta' sussidjarja, ta' fergħa jew ta' aġenzija (ara, f'dan is-sens, sentenzi Saint-Gobain ZN, C-307/97, EU:C:1999:438, punt 35, u Marks & Spencer, C-446/03, EU:C:2005:763, punt 30).
- 18 Filwaqt li d-dispożizzjonijiet tat-Trattat FUE dwar il-libertà ta' stabbiliment huma intizi li jiżguraw l-istess trattament nazzjonali fl-Istat Membru ospitanti, dawn jipprekludu wkoll li l-Istat Membru ta' oriġini jostakola l-istabbiliment fi Stat Membru ieħor ta' kumpannija li tkun ġiet ikkostitwita skont il-leġislazzjoni tagħha, b'mod partikolari permezz ta' stabbiliment permanenti (ara, f'dan is-sens, is-sentenza Lidl Belgium, C-414/06, EU:C:2008:278, punti 19 u 20).
- 19 Mill-ġurisprudenza tal-Qorti tal-Ġustizzja jirriżulta li l-libertà ta' stabbiliment hija ostakolata jekk, bis-saħħa ta' leġislazzjoni ta' Stat Membru ieħor, kumpannija residenti li għandha sussidjarja jew stabbiliment permanenti fi Stat Membru ieħor jew fi Stat ieħor kontraenti tal-Ftehim ŻEE ġgarrab differenza żvantaġġjuża fit-trattament fiskali meta mqabbla ma' kumpannija residenti li għandha stabbiliment permanenti fl-ewwel Stat Membru (ara, f'dan is-sens, b'mod partikolari, is-sentenzi Papillon, C-418/07, EU:C:2008:659, punti 16 sa 22, u Argenta Spaarbank, C-350/11, EU:C:2013:447, punti 20 sa 34).

- 20 Għandu jiġi osservat li dispożizzjoni li tippermetti t-teħid inkunsiderazzjoni ta' telf ta' stabbiliment permanenti stabbilit fi Stat Membru ieħor jew fi Stat ieħor kontraenti tal-Ftehim ŻEE għall-finijiet tad-determinazzjoni tar-riżultati u tal-kalkolu tad-dħul taxxabbli tal-kumpannija prinċipali jikkostitwixxi vantaġġ fiskali (ara, f'dan is-sens, is-sentenza Lidl Belgium, EU:C:2008:278, punt 23).
- 21 Għandu jiġi kkonstatat li d-dispożizzjonijiet tal-Artikolu 33 D(5) tal-ligningslov inkwistjoni fil-kawża prinċipali jwasslu sabiex iċaħdu tali vantaġġ lil kumpanniji Daniżi li għandhom stabbilimenti permanenti barra mill-pajjiż meta mqabbla ma' dawk li għandhom stabbilimenti permanenti fid-Danimarka. Fil-fatt, huma jistabbilixxu regola ta' integrazzjoni mill-ġdid ta' telf legalment imnaqqas fir-rigward ta' stabbilimenti barranin ittrasferiti li ma tapplikax fil-każ ta' trasferiment, f'kundizzjonijiet identiċi, ta' stabbilimenti residenti fid-Danimarka.
- 22 Trattament żvantaġġuż bħal dan jista' jiskoraġġixxi kumpannija Daniża milli teżercita l-attivitajiet tagħha permezz ta' stabbiliment permanenti fi Stat Membru jew fi Stat ieħor kontraenti tal-Ftehim ŻEE għajr ir-Renju tad-Danimarka, u konsegwentement, jikkostitwixxi restrizzjoni li, fil-prinċipju, hija prekluziva mid-dispożizzjonijiet tat-Trattat u tal-Ftehim ŻEE li jikkonċernaw il-libertà ta' stabbiliment.
- 23 Mill-ġurisprudenza tal-Qorti tal-Ġustizzja jirriżulta li tali restrizzjoni tista' biss tiġi ammessa jekk tikkonċerna sitwazzjonijiet li ma humiex ogġettivament paragunabbli jew jekk hija ġġustifikata minn raġuni prevalenti ta' interess ġenerali (ara, f'dan is-sens, is-sentenza Philips Electronics UK, C-18/11, EU:C:2012:532, punt 17 u l-ġurisprudenza ċċitata).
- 24 Fir-rigward tal-paragunabbiltà tas-sitwazzjonijiet, għandu jiġi rrilevat li, fil-prinċipju, stabbilimenti permanenti li jinsabu fi Stat Membru ieħor jew fi Stat ieħor kontraenti tal-Ftehim ŻEE ma humiex f'sitwazzjoni paragunabbli ma' dik ta' stabbilimenti permanenti residenti fir-rigward ta' miżuri previsti minn Stat Membru sabiex tiġi prekluziva jew attenwata t-taxxa doppja tal-profitti ta' kumpannija residenti. Madankollu, billi ssuġġetta l-profitti ta' stabbilimenti permanenti li jinsabu fil-Finlandja, fl-Isvezja u fin-Norveġja għat-taxxa Daniża, ir-Renju tad-Danimarka ekwipara dawn tal-aħħar ma' stabbilimenti permanenti residenti fir-rigward tat-tnaqqis tat-telf (ara, b'analogija, is-sentenza Denkavit Internationaal u Denkavit France, C-170/05, EU:C:2006:783, punti 34 u 35).
- 25 Għaldaqstant, ir-restrizzjoni tista' biss tiġi ġġustifikata għal raġunijiet prevalenti ta' interess ġenerali. Barra minn hekk, huwa neċessarju, f'dan il-każ, li r-restrizzjoni tkun adatta sabiex tiżgura t-twettiq tal-għan li hija għandha u li ma tmurx lil hinn minn dak li huwa neċessarju sabiex tali għan jintlaħaq (ara s-sentenza Lidl Belgium, EU:C:2008:278, punt 27 u l-ġurisprudenza ċċitata).
- 26 F'dan ir-rigward, il-Gvern Daniż jinvoka n-neċessità li jiġi żgurat tqassim ibbilanċjat tal-poteri ta' tassazzjoni bejn l-Istati Membri flimkien mal-prevenzjoni tal-evażjoni tat-taxxa.
- 27 Għandu jittfakkar li, fl-assenza ta' miżuri ta' unifikazzjoni jew ta' armonizzazzjoni adottati mill-Unjoni, l-Istati Membri jibqgħu kompetenti li jiddefinixxu, bilateralmment jew unilateralmment, il-kriterji ta' tqassim tal-poteri tagħhom ta' tassazzjoni bil-għan, b'mod partikolari, li jeliminaw it-taxxa doppja, u li l-preżervazzjoni ta' dan it-tqassim hija għan leġittimu rikonnoxxut mill-Qorti tal-Ġustizzja (ara, b'mod partikolari, is-sentenza Argenta Spaarbank, EU:C:2013:447, punt 50 u l-ġurisprudenza ċċitata).
- 28 Fl-espożizzjoni tal-motivi tal-ligningslov, ir-regola ta' integrazzjoni mill-ġdid ta' telf imnaqqas fir-rigward ta' stabbilimenti permanenti barranin "hija intiża li tipprekludi, pereżempju, li kumpannija Daniża tnaqqas telf li joriġina minn fergħa barranija u, sussegwentement, tbigh l-imsemmija fergħa lil kumpannija barranija tal-istess grupp meta hija tibda tiġġenera profitti, b'mod li l-integrazzjoni mill-ġdid effettiva tat-telf imnaqqas mid-dħul taxxabbli ma tkunx possibbli fid-Danimarka".
- 29 Għaldaqstant, l-għan tal-leġizlazzjoni Daniża huwa li jiġi prekluz ir-riskju ta' evażjoni tat-taxxa li jikkonsisti, b'mod partikolari, fl-organizzazzjoni minn grupp tal-attivitajiet tiegħu b'mod li huwa jnaqqas mid-dħul taxxabbli tiegħu fid-Danimarka t-telf ta' stabbiliment permanenti deficitarju li jinsab

fil-Finlandja, fl-Isvezja jew fin-Norveġja sabiex sussegwentement, ladarba tali stabbiliment ikun sar profitabbli, jittrasferixxi l-attivitajiet ta' dan l-istabbiliment f'kumpannija li huwa jikkontrolla iżda li hija sugġetta għat-taxxa fil-Finlandja, fl-Isvezja jew fin-Norveġja, iżda mhux fid-Danimarka.

- 30 Kieku r-Renju tad-Danimarka jiċċaħhad mill-poter li jintegra mill-ġdid it-telf imnaqqas fil-profitt taxxabli tal-kumpannija ċedenti Daniza, filwaqt li jkun tilef il-poter li jintaxxa kwalunkwe profitti futuri, tali arrangament idgħajjed artifiċjalment il-valur taxxabli tiegħu u, għaldaqstant, jaffettwa t-tqassim tal-poter ta' tassazzjoni li jirrizulta mill-Konvenzjoni Nordika.
- 31 Madankollu, din il-leġislazzjoni tmur lil hinn minn dak li huwa neċessarju sabiex jintlaħaq l-imsemmi għan.
- 32 F'dan ir-rigward, għandu jifakkar li l-għan tat-tqassim ibbilanċjat tal-poter ta' tassazzjoni huwa intiz li jiggarantixxi s-simetrija bejn id-dritt ta' tassazzjoni tal-profitti u d-dritt ta' tnaqqis tat-telf (ara s-sentenza K, C-322/11, EU:C:2013:716, punt 51 u l-ġurisprudenza ċċitata).
- 33 In-neċessità li tiġi ggarantita din is-simetrija timplika li t-telf imnaqqas fir-rigward ta' stabbiliment permanenti jista' jiġi paċut mat-tassazzjoni ta' profitti ta' dan l-istabbiliment permanenti li jkun saru fi hdan il-ġurisdizzjoni fiskali tal-Istat Membru inkwistjoni, jiġifieri kemm dawk imwettqa fil-perijodu kollu li matul tiegħu l-imsemmi stabbiliment kien jiddependi mill-kumpannija residenti kif ukoll dawk imwettqa fil-mument tat-trasferiment tal-istess stabbiliment.
- 34 Ma huwiex ikkontestat li l-profitti ta' stabbiliment permanenti, li jappartjeni ma' kumpannija residenti, li jsiru qabel it-trasferiment tal-imsemmi stabbiliment lil kumpannija mhux residenti tal-istess grupp, huma taxxabli fid-Danimarka, minkejja li l-Artikolu 25 tal-Konvenzjoni Nordika jipprovdi l-għoti ta' kreditu ta' taxxa lill-kumpannija residenti sabiex jiġi nnewtralizzat ir-riskju ta' kwalunkwe taxxa doppja.
- 35 Barra minn hekk, l-Artikolu 2 tal-ligningslov jipprevedi, b'mod partikolari, regola li tipprovdi li l-attiv ittrasferit fi hdan grupp huwa valutat skont il-kundizzjonijiet tas-suq. Kull qligħ li jsir mat-trasferiment sussegwentement jizdied mad-dhul taxxabli tal-kumpannija Daniza ċedanti.
- 36 Għaldaqstant, dispożizzjoni ta' Stat Membru, bħall-Artikolu 33(5) tal-ligningslov, li jipprovdi, fil-każ ta' trasferiment minn kumpannija residenti ta' stabbiliment permanenti li jinsab fi Stat Membru jew fi Stat ieħor kontraenti tal-Ftehim ŻEE, lil kumpannija mhux residenti tal-istess grupp, l-integrazzjoni mill-ġdid ta' telf li tnaqqas preċedentement fir-rigward tal-istabbiliment ittrasferit, tmur lil hinn minn dak li huwa neċessarju sabiex jintlaħaq l-għan tan-neċessità li jiġi ggarantit it-tqassim ibbilanċjat tal-poter ta' tassazzjoni jekk l-ewwel Stat Membru jintaxxa l-profitti mwettqa fir-rigward tal-imsemmi stabbiliment qabel it-trasferiment tiegħu, inklużi dawk li jirrizultaw mill-qligħ li jsir mit-trasferiment.
- 37 Din il-konklużjoni ma tinbidilx bil-fatt, invokat mill-Gvern Daniż, li jipprovdi li huwa diffiċli, fil-każ ta' trasferiment fi hdan grupp, li jiġi vverifikat il-valur tas-suq tan-negożju ttrasferit fi Stat Membru ieħor.
- 38 Fil-fatt, tali diffikultajiet ma humiex relatati biss ma' sitwazzjonijiet transkonfinali, peress li l-amministrazzjoni Daniza neċessarjament digà twettaq verifiki simili fil-każ ta' bejgħ ta' negożju fil-kuntest ta' trasferiment fi hdan grupp ta' stabbiliment residenti.
- 39 Barra minn hekk, u fi kwalunkwe każ, l-awtoritajiet fiskali Daniżi għandhom dejjem il-poter jeżigu mingħand il-kumpannija ċedenti, id-dokumenti li jidhrilhom huma neċessarji sabiex jiġi vverifikat jekk il-valur tan-negożju li jkun ġie stabbilit għall-finijiet tal-kalkolu tal-qligħ mit-trasferiment ta' stabbiliment barrani, jikkoincidix ma' dak tas-suq skont ir-regola stabbilita fl-Artikolu 2 tal-ligningslov.

- 40 Mill-kunsiderazzjonijiet kollha preċedenti jirriżulta li l-Artikoli 49 TFUE u 54 TFUE kif ukoll l-Artikoli 31 u 34 tal-Ftehim ŻEE jipprekludu leġislazzjoni ta' Stat Membru li tipprovdi li, fil-każ ta' trasferiment minn kumpannija residenti ta' stabbiliment permanenti li jinsab fi Stat Membru ieħor jew fi Stat ieħor kontraenti tal-Ftehim ŻEE, lil kumpannija mhux residenti tal-istess grupp, it-telf li jkun tnaqqas preċedentement fir-rigward tal-istabbiliment ittrasferit jiġi integrat mill-ġdid fil-profitt taxxabbli tal-kumpannija ċedenti, sa fejn l-ewwel Stat Membru jintaxxa kemm il-profitt li jirriżulta mill-imsemmi stabbiliment qabel it-trasferiment tiegħu kif ukoll il-profitt li jirriżulta mill-qligħ tal-imsemmi trasferiment.

### **Fuq l-ispejjeż**

- 41 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, minbarra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Awla Manja) taqta' u tiddeċiedi:

**L-Artikoli 49 TFUE u 54 TFUE kif ukoll l-Artikoli 31 u 34 tal-Ftehim dwar iż-Żona Ekonomika Ewropea, tat-2 ta' Mejju 1992, jipprekludu leġislazzjoni ta' Stat Membru li tipprovdi li, fil-każ ta' trasferiment minn kumpannija residenti ta' stabbiliment permanenti li jinsab fi Stat Membru ieħor jew fi Stat ieħor kontraenti tal-Ftehim dwar iż-Żona Ekonomika Ewropea, lil kumpannija mhux residenti tal-istess grupp, it-telf li jkun tnaqqas preċedentement fir-rigward tal-istabbiliment ittrasferit jiġi integrat mill-ġdid fil-profitt taxxabbli tal-kumpannija ċedenti, sa fejn l-ewwel Stat Membru jintaxxa kemm il-profitt li jirriżulta mill-imsemmi stabbiliment qabel it-trasferiment tiegħu kif ukoll il-profitt li jirriżulta mill-qligħ tal-imsemmi trasferiment.**

Firem